



ព្រះរាជក្រឹត្យ


នស/រកត/០៨១០/៦៤៥

ស្តីពី

លក្ខន្តិកៈដោយឡែកនៃយោធិនបម្រុង
យើង

ព្រះករុណាព្រះបាទសម្តេចព្រះបរមនាថ នរោត្តម សីហមុនី
សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា
ខេមរាស្រីពិរាស្ត្រ ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខនស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ០៧/នស/៩៤ ចុះថ្ងៃទី២៨ ខែតុលា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីរបបសោធននិវត្តន៍ និងសោធនបាត់បង់សមត្ថភាពការងារចំពោះយោធិននៃកងយោធពលខេមរភូមិន្ទ
- បានទ្រង់យល់ព្រះរាជក្រមលេខ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខនស/រកម/០១៩៦/០៧ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើតក្រសួងការពារជាតិ
- បានទ្រង់យល់ព្រះរាជក្រមលេខ៨ស/រកម/១១៩៧/០៥ ចុះថ្ងៃទី០៦ ខែវិច្ឆិកា ឆ្នាំ១៩៩៧ ដែលប្រកាសឲ្យប្រើច្បាប់ស្តីពីលក្ខន្តិកៈទូទៅចំពោះយោធិននៃកងយោធពលខេមរភូមិន្ទ
- បានទ្រង់យល់ព្រះរាជក្រមលេខនស/រកម/១២០៦/០៣០ ចុះថ្ងៃទី២២ ខែធ្នូ ឆ្នាំ២០០៦ ដែលប្រកាសឲ្យប្រើច្បាប់ស្តីពីកាតព្វកិច្ចយោធា



-បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ដែលបានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី៣០ ខែកក្កដា ឆ្នាំ២០១០

ត្រាស់បង្គាប់

ជំពូកទី១

បទប្បញ្ញត្តិទូទៅ

មាត្រា១._

ព្រះរាជក្រឹត្យនេះ មានគោលដៅបង្កើតក្របខណ្ឌយោធិនបម្រុង នៃកងយោធពលខេមរភូមិន្ទ នៃព្រះរាជាណាចក្រកម្ពុជា។

មាត្រា២._

- ព្រះរាជក្រឹត្យនេះមានគោលបំណងរៀបចំ ៖
- កម្លាំងបំពេញសេវាសកម្ម ក្នុងអង្គភាពយោធិនអាជីព ពេលមានតម្រូវការចាំបាច់របស់ប្រទេសជាតិ
 - កម្លាំងត្រៀមរង់ចាំបំពេញភារកិច្ច តាមតម្រូវការនៃកងយោធពលខេមរភូមិន្ទ។

មាត្រា៣._

- ព្រះរាជក្រឹត្យនេះមានវិសាលភាពអនុវត្តចំពោះ ៖
- ១-យោធិនអាជីពដែលចូលនិវត្តន៍ ឬលាលប់ពីការងារមុនអាយុកំណត់ចូលនិវត្តន៍។
 - ២-យោធិនជាប់កិច្ចសន្យាដែលបានបញ្ចប់កិច្ចសន្យា។
 - ៣-ពលរដ្ឋដែលបានបញ្ចប់កាតព្វកិច្ចយោធា។
 - ៤-អ្នកឯកទេសជំនាញ ដែលបានបញ្ចប់កិច្ចសហប្រតិបត្តិការបំពេញបេសកកម្មស្រាវជ្រាវ ឬអនុវត្តផ្ទាល់នូវកិច្ចការដែលជាប្រយោជន៍សាធារណៈនៃកងយោធពលខេមរភូមិន្ទ ដែលមានរយៈពេលស្មើនឹងកាតព្វកិច្ចយោធា ចំនួន១៨(ដប់ប្រាំបី)ខែ។

មាត្រា៤._

- រាក្យសព្ទសំខាន់ៗដែលប្រើក្នុងព្រះរាជក្រឹត្យនេះ មាននិយមន័យ ដូចតទៅ ៖
- ស្ថានភាពសេវាសកម្ម** សំដៅដល់ស្ថានភាពដែលយោធិនបម្រុង ត្រូវបានអញ្ជើញមកបំពេញការងារ ក្នុងមុខនាទីណាមួយ ក្នុងក្របខណ្ឌយោធិនអាជីព ក្នុងរូបភាពជាបុគ្គល ឬជាក្រុម។
 - ស្ថានភាពបម្រុងប្រតិបត្តិការ** សំដៅដល់ស្ថានភាពដែលយោធិនបម្រុង រង់ចាំទទួលបម្រុងប្រតិបត្តិការ ឬអញ្ជើញឲ្យចូលមកបំពេញការងារ ឬសកម្មភាពយោធាណាមួយក្នុងសេវាសកម្ម ឬបំពេញកិច្ចការតាមតម្រូវការចាំបាច់ របស់ក្រសួងការពារជាតិ។



- ការិយកម្ម** សំដៅដល់កិច្ចការ ឬការងារដែលគេត្រូវធ្វើ។
- ការវិនិច្ឆ័យ** សំដៅដល់កាយវិការគំនាប់ ការគោរពគ្នាទៅវិញទៅមក តាមបែបជាយោធា។
- គោលរម្យ** សំដៅដល់កញ្ចប់របបដែលផ្តល់ឲ្យ ដើម្បីបំពេញការងាររួមមានផ្នែកហិរញ្ញវត្ថុ ផ្នែកភស្តុភារ និងយោធព័ត្តិការ។

ជំពូកទី២
ស្ថាប័នគ្រប់គ្រង

មាត្រា៥._

ក្រសួងការពារជាតិ ជាស្ថាប័នទទួលខុសត្រូវ ក្នុងការគ្រប់គ្រងយោធិនបម្រុងទាំងអស់ រាប់ទាំង ក្របខណ្ឌ ការតែងតាំងផ្លាស់ប្តូរ ដោយមាននាយកដ្ឋានបុគ្គលិក ជាសេនាធិការ។

មាត្រា៦._

ក្របខណ្ឌយោធិនបម្រុង ត្រូវបានបែងចែកជាប្រភេទ ឋានានុក្រមឋានន្តរសក្តិដូចយោធិនអាជីព ដែរ។

ជំពូកទី៣
លក្ខណសម្បត្តិយោធិនបម្រុង

មាត្រា៧._

លក្ខណសម្បត្តិនៃការចូលជាយោធិនបម្រុង៖

- មានសុខភាពល្អ និងកាយសម្បទាតាមតម្រូវការ ដើម្បីបំពេញការងារ
- មិនធ្លាប់ត្រូវបានតុលាការផ្ដន្ទាទោស។

មាត្រា៨._

ការសម្រេចឲ្យចូលបម្រើក្នុងក្របខណ្ឌយោធិនបម្រុង នៃកងយោធពលខេមរភូមិន្ទចំពោះ ៖

- នាយទាហានថ្នាក់ឧត្តមសេនីយ៍ ឧត្តមនាវី កំណត់ដោយព្រះរាជក្រឹត្យ
- នាយទាហានថ្នាក់រសេនីយ៍ឯក រណីឯក កំណត់ដោយអនុក្រឹត្យ
- នាយទាហានថ្នាក់រសេនីយ៍ទោ រណីទោចុះកំណត់ដោយប្រកាសរបស់ក្រសួងការពារ ជាតិ។


យោធិនបម្រុង មានអត្ថលេខថ្មីដោយមានភ្ជាប់អក្សរ " ប " នៅខាងដើម។

យោធិនបម្រុង មានឯកសណ្ឋានដូចគ្នានឹងយោធិនអាជីពដែរ។

មាត្រា៩._

យោធិនបម្រុងត្រូវបានកំណត់អាយុតាមឋានន្តរសក្តិ ដូចខាងក្រោម៖

- នាយទាហានបម្រុង នាយទាហានរងបម្រុង ត្រូវបានកំណត់អាយុ ដូចតាមលក្ខខណ្ឌកំណត់ អាយុចូលនិវត្តន៍ តាមឋានន្តរសក្តិនៃយោធិនអាជីព ដោយបូកបន្ថែមរយៈពេល៥(ប្រាំ)ឆ្នាំ



-ពលទាហានបម្រុង អាយុកំណត់រហូតត្រឹម ៥៥(សែសិបប្រាំ)ឆ្នាំ។
ការកំណត់អាយុយោធិនបម្រុង អាចកែប្រែតាមតម្រូវការចាំបាច់របស់ប្រទេសជាតិ។
នាយទាហានថ្នាក់ឧត្តមសេនីយ៍ត្រូវដាក់ក្នុងក្របខណ្ឌយោធិនបម្រុងអស់មួយជីវិត។

ជំពូកទី៤

ស្ថានភាព ភារកិច្ច និងការទទួលខុសត្រូវរបស់យោធិនបម្រុង

មាត្រា១០._

យោធិនបម្រុងគ្រប់រូបស្ថិតនៅក្នុងស្ថានភាពណាមួយ ដូចខាងក្រោម៖

- សេវាសកម្ម
- បម្រុងប្រតិបត្តិការ។

ផ្នែកទី១

សេវាសកម្ម

មាត្រា១១._

ក្នុងស្ថានភាពសេវាសកម្ម យោធិនបម្រុងត្រូវបានអញ្ជើញមក ដើម្បីបំពេញការងារក្នុងមុខ
នាទីណាមួយ ក្នុងក្របខណ្ឌយោធិនអាជីពក្នុងរូបភាពជាបុគ្គល ឬជាក្រុមមានរយៈពេលពី១(មួយ)ខែ
ដល់ ៣(បី)ខែ ឬក្នុងករណីចាំបាច់អាចបន្តដល់៦(ប្រាំមួយ)ខែ។

មាត្រា១២._

ក្នុងសេវាសកម្មយោធិនបម្រុងដែលកំពុងបំពេញការិយកម្ម ហ្វឹកហ្វឺនបំប៉ន និងបំពេញការងារ
មានសិទ្ធិ កាតព្វកិច្ច និងភារកិច្ចដូចគ្នានឹងយោធិនអាជីព ដែលមានចែងក្នុងច្បាប់ស្តីពីលក្ខន្តិកៈទូទៅ
ចំពោះយោធិននៃកងយោធពលខេមរភូមិន្ទ។

មាត្រា១៣._

យោធិនបម្រុង មានសិទ្ធិស្លៀកពាក់កងកសណ្តានបាន នៅក្នុងរយៈពេលអញ្ជើញមកបំពេញ
ការិយកម្ម ហ្វឹកហ្វឺនបំប៉ន បំពេញការងារក្នុងសេវាសកម្ម និងនៅក្នុងឱកាសចូលរួម ធ្វើសន្និបាត
បុណ្យ ឬពិធីផ្សេងៗដែលមានលក្ខណៈជាយោធា។

មាត្រា១៤._

យោធិនបម្រុងដែលបំពេញសកម្មភាពក្នុងសេវាសកម្ម មានសិទ្ធិទទួលបានគោលរូប និងការ
ឧបត្ថម្ភផ្សេងៗដូចគ្នានឹងយោធិនអាជីព។

មន្ត្រីរាជការស៊ីវិលដែលត្រូវបានអញ្ជើញមកបម្រើក្នុងសេវាសកម្ម មានសិទ្ធិបើកបៀវត្សមូលដ្ឋាន
ប្រាក់បន្ទាប់បន្សំនៃបៀវត្សរបស់មន្ត្រីរាជការស៊ីវិលនៅអង្គភាពដើមរបស់ខ្លួន។ ការឧបត្ថម្ភផ្សេងៗ
នៃការប្រចាំថ្ងៃគឺជាបន្ទុករបស់ក្រសួងការពារជាតិ។



មាត្រា ១៥._

យោធិនបម្រុងដែលជាអ្នកកាន់កាប់គ្រប់គ្រងមូលនិធិ សម្ភារបរិក្ខារ ឬស្បៀងហើយធ្វើឲ្យខូចខាត បាត់បង់ ឬយោធិនបម្រុងណាបានបង្កឲ្យមានការបំផ្លិចបំផ្លាញ បាត់បង់ ឬខូចខាតនូវយោធិបរិក្ខារ សម្ភារៈគ្រឿងបំពាក់ដែលបានប្រគល់ឲ្យ ត្រូវទទួលខុសត្រូវលើសំណង។ ក្នុងករណីដ៏ធ្ងន់ធ្ងរ ត្រូវផ្ដន្ទា ទោសតាមច្បាប់។

មាត្រា ១៦._

យោធិនបម្រុងមានកាតព្វកិច្ចរក្សាការសម្ងាត់ អំពីហេតុការណ៍និងព័ត៌មាន ដែលខ្លួនបានដឹង ក្នុងពេលបំពេញភារកិច្ច និងបទប្បញ្ញត្តិនៃច្បាប់ព្រហ្មទណ្ឌ ដែលពាក់ព័ន្ធនឹងការរំលោភលើកាតព្វកិច្ច រក្សាការសម្ងាត់យោធា ឬការសម្ងាត់ខាងវិជ្ជាជីវៈ។

ការពង្វាង ឬការផ្តល់ព័ត៌មាន នូវលិខិតស្នាម ឬឯកសារនៃសេវាផ្ទុយពីបទបញ្ជាទៅឲ្យគតិយជន ត្រូវហាមឃាត់។

មាត្រា ១៧._

យោធិនបម្រុងក្នុងសេវាសកម្ម មានករណីយកិច្ចត្រូវធ្វើការរកិច្ចទៅតាមលំដាប់ឋានន្តរសក្តិ។ បើ ឋានន្តរសក្តិ នឹងអតីតភាពការងារស្មើគ្នា យោធិនអាជីពមានសិទ្ធិបញ្ជាឈើយោធិនបម្រុង។

មាត្រា ១៨._

យោធិនបម្រុងស្ថិតក្នុងសេវាសកម្ម ត្រូវទទួលទណ្ឌកម្មនិងវិន័យដូចយោធិនអាជីព។

**ផ្នែកទី២
បម្រុងប្រតិបត្តិការ**


មាត្រា ១៩._

ក្នុងស្ថានភាពបម្រុងប្រតិបត្តិការ យោធិនបម្រុងត្រូវអញ្ជើញមកបំពេញការិយកម្ម តាមតម្រូវការ ចាំបាច់របស់ក្រសួងការពារជាតិ។

ស្ថានភាពបម្រុងប្រតិបត្តិការមានរយៈពេល៥(ប្រាំ)ឆ្នាំ និងអាចបន្តទៀតបានតាមតម្រូវការចាំបាច់ របស់ក្រសួងការពារជាតិ។

មាត្រា ២០._

ក្នុងរយៈពេលបំពេញការិយកម្មនិងការហ្វឹកហ្វឺនបំប៉ន យោធិនបម្រុងត្រូវបានទទួលនូវឯកសណ្ឋាន យោធិបរិក្ខារចាំបាច់ ការឧបត្ថម្ភផ្សេងៗ និងរបបហូបប្រចាំថ្ងៃ។ ចំពោះឯកសណ្ឋាន និងយោធិបរិក្ខារ ទាំងនេះត្រូវប្រគល់សងមកវិញនៅពេលបញ្ចប់។



ជំពូកទី៥
ការតែងតាំង

មាត្រា ២១._

នាយកាហានបម្រុង នាយកាហានរងបម្រុងត្រូវជម្រើសចេញពី៖

- នាយកាហាន នាយកាហានរងអាជីព ដែលចូលនិវត្តន៍
- នាយកាហាន នាយកាហានរងអាជីពដែលបានលាលឃប់ពីកងទ័ព
- យោធិនជាប់កិច្ចសន្យាដែលបញ្ចប់កិច្ចសន្យា
- មន្ត្រីរាជការស៊ីវិល អ្នកឯកទេសជំនាញ ជនស៊ីវិលបានបញ្ចប់កាតព្វកិច្ចយោធាដែលរដ្ឋ
មន្ត្រីក្រសួងការពារជាតិយល់ថាមានលក្ខណសម្បត្តិគ្រប់គ្រាន់ដើម្បីធ្វើការបណ្តុះ
បណ្តាលហ្វឹកហ្វឺនតែងតាំងជានាយកាហានបម្រុង នាយកាហានរងបម្រុង។

មាត្រា ២២._

យោធិនបម្រុង ដែលត្រូវបានតែងតាំងជានាយកាហានបម្រុង នាយកាហានរងបម្រុង ត្រូវតែ
ទទួលបានការហ្វឹកហ្វឺនបំប៉នរយៈពេលពី៣(បី)ខែ ទៅ៦(ប្រាំមួយ)ខែ នៅតាមសាលាយោធាណាមួយ ។

ចំពោះយោធិនបម្រុង ដែលមានអតីតភាពពីយោធិនអាជីព ពុំតម្រូវឲ្យមានការហ្វឹកហ្វឺនបំប៉ន
ទៀតទេ។

ជំពូកទី៦
ការដំឡើងឋានន្តរសក្តិ

មាត្រា ២៣._

យោធិនបម្រុង ដែលមានអតីតភាពជាយោធិនអាជីព ត្រូវមានឋានន្តរសក្តិយ៉ាងតិចស្មើនឹង
ឋានន្តរសក្តិ ដែលខ្លួនមានកាលនៅក្នុងក្របខណ្ឌយោធិនអាជីព។

មាត្រា ២៤._

ការដំឡើងឋានន្តរសក្តិនាយកាហានរងបម្រុង ប្រព្រឹត្តទៅតាមអតីតភាពឋានន្តរសក្តិ និងសកម្ម
ភាពបំពេញការិយកម្មក្នុងកងយោធពលខេមរភូមិន្ទ៖

- ពលបាលត្រីបម្រុង ចក្របាលត្រីបម្រុង អាចដំឡើងឋានន្តរសក្តិជាពលបាលទោបម្រុង
ចក្របាលទោបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ
២(ពីរ)ឆ្នាំ និងបំពេញការិយកម្ម២(ពីរ)លើក
- ពលបាលទោបម្រុង ចក្របាលទោបម្រុង អាចដំឡើងឋានន្តរសក្តិជាពលបាលឯកបម្រុង
ចក្របាលឯកបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ
២(ពីរ)ឆ្នាំ និងបំពេញការិយកម្ម២(ពីរ)លើក



- ពលបាលឯកបម្រុង ចក្របាលឯកបម្រុង អាចដំឡើងឋានន្តរសក្តិជាព្រឹទ្ធបាលទោបម្រុង នាយចក្របាលទោបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ២(ពីរ)ឆ្នាំ និងបំពេញការិយកម្ម២(ពីរ)លើក
- ព្រឹទ្ធបាលទោបម្រុង នាយចក្របាលទោបម្រុង អាចដំឡើងឋានន្តរសក្តិជាព្រឹទ្ធបាលឯកបម្រុង នាយចក្របាលឯកបម្រុង លុះត្រាតែសាមីយោធិនបម្រុងនោះ មានអតីតភាព ឋានន្តរសក្តិ៣(បី)ឆ្នាំ និងបំពេញការិយកម្ម៣(បី)លើក
- ព្រឹទ្ធបាលឯកបម្រុង នាយចក្របាលឯកបម្រុង អាចដំឡើងឋានន្តរសក្តិជានាយចំណង់បម្រុង នាយនាវីចំណង់បម្រុង លុះត្រាតែសាមីយោធិនបម្រុងនោះ មានអតីតភាព ឋានន្តរសក្តិ៣(បី) ឆ្នាំ បំពេញការិយកម្ម៣(បី)លើក និងហ្វឹកហ្វឺនបំប៉នដើម្បីតែងតាំងជា នាយទាហានបម្រុង នាយនាវីបម្រុង។

មាត្រា ២៥._


ការដំឡើងឋានន្តរសក្តិនាយទាហានបម្រុង ប្រព្រឹត្តទៅតាមអតីតភាពឋានន្តរសក្តិ និងសកម្មភាព បំពេញការិយកម្ម ក្នុងកងយោធពលខេមរភូមិន្ទ៖

ក-ការដំឡើងឋានន្តរសក្តិថ្នាក់អនុសេនីយ៍៖

- នាយចំណង់បម្រុង នាយនាវីចំណង់បម្រុងអាចដំឡើងឋានន្តរសក្តិជាអនុសេនីយ៍ត្រីបម្រុង អនុនាវីត្រីបម្រុង លុះត្រាតែសាមីយោធិនបម្រុងនោះមានអតីតភាពឋានន្តរសក្តិ ២(ពីរ)ឆ្នាំ និងបានបំពេញការិយកម្ម២(ពីរ)លើក
- អនុសេនីយ៍ត្រីបម្រុង អនុនាវីត្រីបម្រុងអាចដំឡើងឋានន្តរសក្តិជាអនុសេនីយ៍ទោបម្រុង អនុនាវីទោបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ៣(បី) ឆ្នាំ និងបានបំពេញការិយកម្ម២(ពីរ)លើក
- អនុសេនីយ៍ទោបម្រុង អនុនាវីទោបម្រុង អាចដំឡើងឋានន្តរសក្តិជាអនុសេនីយ៍ឯកបម្រុង អនុនាវីឯកបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ៣(បី) ឆ្នាំនិងបានបំពេញការិយកម្ម២(ពីរ)លើក
- អនុសេនីយ៍ឯកបម្រុង អនុនាវីឯកបម្រុង អាចដំឡើងឋានន្តរសក្តិជារសេនីយ៍ត្រីបម្រុង រនាវីត្រីបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ៤(បួន) ឆ្នាំ បានបំពេញការិយកម្ម២(ពីរ)លើក និងហ្វឹកហ្វឺនបំប៉ន ដើម្បីតែងតាំងថ្នាក់រសេនីយ៍ បម្រុង រនាវីបម្រុង។

ខ-ការដំឡើងឋានន្តរសក្តិថ្នាក់រសេនីយ៍៖

- រសេនីយ៍ត្រីបម្រុង រនាវីត្រីបម្រុង អាចដំឡើងឋានន្តរសក្តិជារសេនីយ៍ទោបម្រុង រនាវីទោបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ៤(បួន) ឆ្នាំ និងបានបំពេញការិយកម្ម១(មួយ)លើក



5/10

-រសេនីយ៍ទោបម្រុង រនាវីទោបម្រុង អាចដំឡើងឋានន្តរសក្តិជារសេនីយ៍ឯកបម្រុង
រនាវីឯកបម្រុង លុះត្រាតែសាមីយោធិនបម្រុងនោះ មានអតីតភាពឋានន្តរសក្តិ ៥(ប្រាំ)
ឆ្នាំ និងបានបំពេញការិយកម្ម១(មួយ)លើក។

ក្នុងក្របខណ្ឌយោធិនបម្រុង ការដំឡើងឋានន្តរសក្តិខ្ពស់បំផុតត្រឹមថ្នាក់រសេនីយ៍ឯក ឬថ្នាក់
រនាវីឯក។

មាត្រា ២៦._

យោធិនបម្រុង ដែលបានបំពេញការងារក្នុងសេវាសកម្ម ការដំឡើងឋានន្តរសក្តិមិនគិតពីការ
បំពេញការិយកម្មទេ។

ការបំពេញការិយកម្ម ត្រូវលើកលែងចំពោះការដំឡើងឋានន្តរសក្តិ ដល់នាយទាហានបម្រុង
ថ្នាក់រសេនីយ៍ដែលមានអតីតភាពពីយោធិនអាជីព។

មាត្រា ២៧._

អតីតភាពនៃឋានន្តរសក្តិរបស់យោធិនបម្រុង ត្រូវគិតពីកាលបរិច្ឆេទដែលបានតែងតាំង និង
ដំឡើងឋានន្តរសក្តិរបស់ខ្លួនក្នុងក្របខណ្ឌយោធិនអាជីព ឬក្របខណ្ឌយោធិនបម្រុង។

មាត្រា ២៨._

ការដំឡើងឋានន្តរសក្តិយោធិនបម្រុងត្រូវធ្វើទៅតាមតម្រូវការចាំបាច់របស់ក្រសួងការពារជាតិ។
ក្នុងករណីពិសេសរដ្ឋមន្ត្រីក្រសួងការពារជាតិ អាចតែងតាំង ឬស្នើតែងតាំង និងដំឡើង
ឋានន្តរសក្តិយោធិនបម្រុង តាមតម្រូវការចាំបាច់។

**ជំពូកទី ៧
ការអញ្ជើញ**

មាត្រា ២៩._


ក្រសួងការពារជាតិ ធ្វើការអញ្ជើញយោធិនបម្រុង មកបំពេញសកម្មភាពយោធាសម្រាប់
រយៈពេលមួយស្របតាមស្ថានភាព និងតាមកាលៈទេសៈតម្រូវ។

ការអញ្ជើញអាចធ្វើឡើងជាបុគ្គល ជាក្រុមសម្រាប់បំពេញសេវាសកម្មក្នុងអង្គភាពយោធិន អាជីព
នៃកងយោធពលខេមរភូមិន្ទ ឬការហ្វឹកហ្វឺនបំប៉នវិជ្ជាយោធា ការិយកម្ម និងកំណែទូទៅក្នុងពេលមាន
សង្គ្រាម។

មាត្រា ៣០._

ការអញ្ជើញមកបំពេញសកម្មភាពយោធា ឬការិយកម្មត្រូវសម្រេចដោយប្រកាសរបស់រដ្ឋមន្ត្រី
ក្រសួងការពារជាតិ។

លិខិតអញ្ជើញត្រូវធ្វើជូនដល់សាមីខ្លួនតាមរយៈអាជ្ញាធរយោធាមូលដ្ឋាន ឬតាមរយៈអាជ្ញាធរឃុំ
ឬប្រធានអង្គភាព ក្រសួង ស្ថាប័ន រោងចក្រ សហគ្រាស ឬគ្រឹះស្ថានសិក្សាក្នុងរយៈពេលយ៉ាង
តិច ៣០ ថ្ងៃ (បីសប្តាហ៍) ថ្ងៃ នៃថ្ងៃធ្វើការមុនថ្ងៃកំណត់ ។



មាត្រា ១._

យោធិនបម្រុង ដែលទទួលបានការអញ្ជើញមកបម្រើការងារ ក្នុងសកម្មភាពយោធាដូចបានចែង ក្នុងមាត្រា២៩ មាត្រា៣០ខាងលើ ហើយមិនបានមកបង្ហាញខ្លួនតាមកាលកំណត់ដោយគ្មានមូលហេតុ ត្រឹមត្រូវ ត្រូវទទួលការស្តីបន្ទោស ឬទទួលវិន័យតាមបទវិន័យទូទៅសម្រាប់កងយោធពលខេមរភូមិន្ទ ឬទទួលទោសតាមច្បាប់ស្តីពីកាតព្វកិច្ចយោធា។

ជំពូកទី៨

ការលុបឈ្មោះចេញពីក្របខណ្ឌយោធិនបម្រុង

មាត្រា ២._

យោធិនបម្រុងអាចត្រូវលុបឈ្មោះចេញពីក្របខណ្ឌដោយមូលហេតុ៖

- ដល់អាយុកំណត់
- មានបញ្ហាសុខភាពធ្ងន់ធ្ងរ
- ប្រព្រឹត្តខុសធ្ងន់ធ្ងរពីវិន័យកងទ័ព
- ត្រូវបានតុលាការផ្ដន្ទាទោស
- ទទួលមរណភាព។

មាត្រា ៣._

ការលុបឈ្មោះចេញពីក្របខណ្ឌយោធិនបម្រុង ត្រូវសម្រេចដោយព្រះរាជក្រឹត្យ អនុក្រឹត្យ ឬ ប្រកាសរបស់ក្រសួងការពារជាតិ។

ជំពូកទី៩


អត្ថប្រយោជន៍

មាត្រា ៤._

យោធិនបម្រុង ដែលបានបង្កើតស្នាដៃល្អក្នុងពេលបំពេញភារកិច្ច ត្រូវទទួលបានការសរសើរ ការលើកទឹកចិត្ត និងគ្រឿងឥស្សរិយយសតាមសំណើពីរដ្ឋមន្ត្រីក្រសួងការពារជាតិ។

មាត្រា ៥._

ប្រធានអង្គភាព ក្រសួង ស្ថាប័ន រោងចក្រ សហគ្រាស ឬគ្រឹះស្ថានសិក្សា ត្រូវអនុញ្ញាតឲ្យមន្ត្រី រាជការ បុគ្គលិក ដែលបានបញ្ចប់ការងារក្នុងសេវាសកម្ម ការហ្វឹកហ្វឺនបំប៉ន ឬការវិយកម្ម ឲ្យចូល បម្រើការងារវិញ ក្នុងក្របខណ្ឌដើមដោយរក្សាឋានៈដូចមុនពេលបំពេញការងារក្នុងសេវាសកម្ម ហើយ ផ្អែកលើភាពក្នុងការពិចារណាដំឡើងថ្នាក់ ឋានន្តរសក្តិ ឬឋានៈ ។



មាត្រា ៦._

រយៈពេលបំពេញការងារក្នុងសេវាសកម្មរបស់យោធិនបម្រុងជាមន្ត្រីរាជការស៊ីវិលគិតទាំងរយៈពេលហ្វឹកហ្វឺនបំប៉ន រយៈពេលបំពេញការិយកម្ម ត្រូវបានរាប់បញ្ចូលទុកជាអតីតភាពសម្រាប់ដំឡើងថ្នាក់ ឋានន្តរសក្តិ ឋានៈ និងចូលនិវត្តន៍ក្នុងក្របខណ្ឌដើម។

ពេលបំពេញការងារក្នុងអង្គភាពប្រយុទ្ធនៅសមរភូមិ រយៈពេលត្រូវគិតទ្វេមួយដាច់ពីរ។

ក្នុងករណីពលី មរណៈ បង្គំស្លាប់ និងពិការ ក្នុងពេលបំពេញការងារក្នុងសេវាសកម្ម ឬការិយកម្ម យោធិនបម្រុងត្រូវទទួលបានការឧបត្ថម្ភ នូវគោលរបបផ្សេងៗដូចយោធិនអាជីពដែរ។

ករណីនៃការបាត់ខ្លួនក្នុងពេលបំពេញសេវាសកម្ម ឬមានសង្គ្រាមយោធិនបម្រុងរូបនោះត្រូវតែដាក់ឲ្យស្ថិតក្នុងស្ថានភាពសេវាសកម្មនៃក្របខណ្ឌយោធិនបម្រុង រហូតដល់មានវត្តមាន ឬមានការចង្អុលភស្តុតាងអំពីមរណភាព។

ជំពូកទី ១០

អវសានប្បញ្ញត្តិ

មាត្រា ៧._

បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍។

មាត្រា ៨._

សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខាតទៅ។

ធ្វើនៅព្រះបរមរាជវាំង រាជធានីភ្នំពេញ ថ្ងៃទី ០៦ ខែ **សីហា** ឆ្នាំ២០១០

ពស.១០០៤.៦៦០

ព្រះហស្តលេខា និងព្រះរាជលញ្ឆករ

នរោត្តម សីហមុនី

បានយកសេចក្តីក្រាបបង្គំទូលថ្វាយព្រះមហាក្សត្រ

សូមឡាយព្រះហស្តលេខា

នាយករដ្ឋមន្ត្រី

ហត្ថលេខា

សម្តេចអគ្គមហាសេនាបតីតេជោ ហ៊ុន សែន

លេខៈ ៥៨៤ ច.ល

ដើម្បីចម្លងចែក

រាជធានីភ្នំពេញ ថ្ងៃទី ១១ ខែ **សីហា** ឆ្នាំ២០១០

អគ្គលេខាធិការរងរាជរដ្ឋាភិបាល



អ្នកជំនាញ

10/10